

ልደት 2009 ዓ.ም.

29 ታሕሣሥ 2009 ዓ.ም. (1/7/2017)

“በኃል ሰከበ በአጽርቅት ተጠብለለ እግዚእ ወመድኅን ቤዛ ኩሉ ዓለም ዮም ተወልደ”

ንባባት: ገላ 4: 1-12፣ 1ዮሐ 4: 1-9፣ ግ.ሐ. 13:16-25፣ ሉቃስ 2: 1-14.

ምስባክ:



1. ወአነሂ በኩርየ እረስዮ፣ ወልዑል ውእቱ እም ነገስተ ምድር ወለዓለም አዓቅብ ሎቱ ሣህልየ። “አነ እውን በኹረይ ክገብሮ እየ ንሱ ኻብ ነገሥታት ልዕል ዝበለ ኺኸውን እዩ፣ ነቲ ዘተስፈኸዎ ምሕረት ንዘለዓለም ክሕልወሉ እዩ፣ ኪዳነይ እውን ከጽንዓሉ እዩ” መዝ. 89:-27~28።
2. የሓዩ ወይህብዎ እም ወርቀ ዓረብ፣ ወዘልፈ ይጸልዩ በዝንቲአሁ፣ ወኩሎ አሚረ ይድኅርዎ “ካብ ሸባ ወርቂ ይህብዎ፣ ኩሉ ጊዜ ምእንትኡ ይጸልዩ፣ በረኽት እግዚአብሔር ድማ ኹሉ ሳዕ ምስኡ ይኹን” መዝ. 72: 15
3. ምስለከ ቀዳማዊ በዕለተ ኃይል፣ ብርሃኖም ለቅዱሳን፣ ወለድኩከ እም ክርስቶስ እምቅድመ ኮኮበ ጽባሕ፣ መዝ. 109: 3።

በዚ ብሩክ ምሽት ንኹልኹም እንቋዕ ኣብ ብርሃነ ልደቱ ኣብጽሓኩም እናበልኩ ንኣኹምን ንኹሎም ፈተውትኹምን ናይ ጸጋን ምሕረትን ሰላምን ፍቕርን ዘውርድ ይገበረልኩም እብል። ልደት ብፍሉይ ኣምላኽ ከማና ሥጋ ለቢሱ ደቂ ድሕነት ክንከውን ሰበሰረ ፍጻሜ ስለ ዝኾነ ሎሚ እውን ነፍሲ ወከፍና ተኻፈልቲ ጸጋ ልደት ኮና ንሓዲስ ርክብን መንፈስን ምስ ኣምላኽን ሰብን ዝዕድመና እዩ እም ልብና ከፊትና ኦ ኢየሱስ ሕጻን ሎሚ እውን ኣብ ልበይ ተወለድ ንበሎ።

ኃል ኣርባዕተ ዓመት ለተሱስ ምስ ከምኣ ዝአመሰላ መሓዙታን ስድራርኣን ኣብ ከተማን ኣብ ዝተፈላለዩ ቤተ ክርስትያን ዝነበረ ዝተፈላለዩ መብራህቲታን ነቲ ኣብ ኃል ዝርከብ ኢየሱስ ሕፃን ክትርኢ ከይዳ። ኣብ ሓንቲ ቤተ ክርስትያን ምስ በጽሑ ኣብቲ ዝነበረ ኃል (ብዓቲ ቤተ ልሔም) ቅርብ ኢሎም ክርእዩ ኣተዉ። ንለተሱስ እስከ ርክዩ እዚ ሕፃን ኢየሱስ ክንደይ ይጽብቕ እናበለት ኣድንቑታ ክትገልጽን ክትሓታን ጀሚራ። ኣብቶም እንሳታት ርክዩ፣ ማርያም ዮሴፍ ኢየሱስ ሕፃን ርክዩ ሓቀይ እንድዩ እናበለት ዓባይ ሕትኣ ኣቕረበት። ለተሱስ ርክቶ ዓባይ እናሓሰበትሉ እንከላ ዓባይ ሓቕኺ ኢኺ ኩሉ ጽቡቕ እዩ እንተ ኾነ ሓደ ነገር ኣሎ ዝገርመኒ ኢላታ። ኢየሱስ ሕፃን ኣይዓብን እንድዩ ዓመት ዓመት ከም ዘልኦ ንርእዮ፣ ከምታ ዓሚ ዝነበራ ሎም ዘበን ከኣ ልክዕ ከምኣ ኣሎ ኣይ ዓብይን እንድዩ እናበለት በዳሂ ሕቶ ወዮ ዓባይ ዘይተቐረበትሉ ሕቶ ሓቲታ።

እዚ ግሩህ ሕቶ ሕፃን ንብዓልና ፍሉይ ትርጉም ይህብ። ስለምንታይ እዩ ኢየሱስ ዘይዓቢ? ክዓቢ እንተ ኾይኑ እንታይ ክንገብር ይግብኣና? መንእዩ ሎሚ ዘዕብዮ?

ዓመት ዓመት ብዓለ ልደት ክነብዕል እንከሎና ንፍሉይ ምኽንያት እዩ። ኣብ ኢየሱስ ዘሎና እምነትና ፍቕርን ክዓቢ። ኣብ መንጎና ከም ደቂ ኢየሱስ ርክባትና ክድልድል። ሰላም ፍቕር ኣብ ኩሉ ክነግስ ንግለት እዩ። ነዘን ካልእ ሰናይ ነገራትን ክንገብር እንተ ዘይከአልና ኢየሱስን ዓመት ዓመት ከይ ዓባዩ እዩ ዝነብር። እነዕብዮ ሎሚ ንሕና ኢና።

ኣብ ወንጌል ብዙሓት ሰባት ንኢየሱስ ይረኽብዎ ይዛረብዎ ይሓትዎ ከም ዝነበሩ ንርኢ። ብዙሓት በቲ ዝብሎ ይቐየሩ እሞ ኣብ ስብከትን ምምስካርን ይበጽሑ ነሮም ብዙሓት ከአ ርእዮም ከም ዘይርእዩ ሰሚዖም ከም ዘይሰምዑ ይኹኑ ነሮም። እቶም ናይ ሓቂ ኣመንቲ ግን ፍጹም ለውጢ ኣብ ሕይወቶም የርእዩ ነሮም። ንቃሉ ክሰብኩን ክምስክሩን ኣብ ኩሉ ይኸዱ ነሮም ልዕሊ ኹሉ ሰባት ኣብ ሕይወቶም እምነቶም ይርእዩ ነሮም። በዚ ኸአ ብዙሓት ንኢየሱስ ከይርእዩ ክአምኑ ጀሚሮም። ኢየሱስ ሎሚ ዝርአ ኣብ ተግባራትና እዩ። ክዓቢ ኣብ ልብና ቦታ ክንህቦ ኣሎና። ልደት እምብአር ሃለዋትና መርሚርና ምስ ኢየሱስ ዘሎና ርክብ ክነዕብዮን ክንሕድሶን ዝሕግዘና ፍሉይ ጸጋ እዩ።

ቅድሚ 2000 ዓመት ዝተፈጸመ ልደት ክርስቶስ ብዓቢ ሓጎስን መንፈስ ኢና እነብዕል ዘሎና እዚ ኸአ ብሰለስተ ምኽንያታት እዩ።

- **ልደት ኣምላኽ መድኃኒ ዝሰደደልና ብዓል እዩ።** ኣምላኽ ካብ ብቀዳሞት ወለድና ዝተበትከ ርክብ ብዳግም ከመልሰልና ስለ ዝደለ ከማና ሥጋ ለቢሱ ካብ ዓርዑት ኃጢአት ነጻ ኣውጺኡ ደቂ ድሕነት ገሩና። ቅዱሳት መጻሕፍቲ ሓደ ሥጋዊ ወዲ ኣምላኽ ይነግሩ ዓላምኡ ኸአ ኣብ ዮሐ 3: 16 ንረኽቦ በቲ ሓደ ወዱ ዝአመነ ዘበለ ኹሉኡ ናይ ዘለዓለም ሕይወት ምእንቲ ኸረክብ እምበር ከይጠፍእሲ ኣምላኽ ንወዱ በጃ ኸሳዕ ዚህብ ክሳዕ ክንድዚ ንዓለም ኣፍቀሮ እናበለ መደብ ኣምላኽ ይነግረና። ሎሚ ኣምላኽ ከማና ሰብ ዝኾነሉ ከም ማንም ሕፃን ፍቱው ኮይኑ ዝመጽአና ዕለት ኢና እንዝክር ዘሎና። እዚ ኸአ ሰናይ ዜናን እዩ ምኽንያቱ ሰማያዊ መድሕን ስለ ዝተዋህበና። ከም መድኃና ኢየሱስ ካብ ኣርዑት ኃጢአት ብሕማሙ፣ ሞቱ ትንሣኤኡን ምእንታና በጃ ብምሕላፉ ነጻ ኣውጺእና። ዓመት ዓመት ልደት ኣብ እነብዕለሉ እዋን ዘዘኻክሮ ኩሉ ጊዜ ኣብ ዕለታዊ ሕይወትና ካብ መዓልታዊ ወልፊ ኃጢአትን ክፍኣትን፣ ካብ ዘይቅኑዕን ርኽቡን ፍቕር ዝጎደሎ ዝንባሌን ተግባራትን ነጻ ዘውጽእ መድኃኒ የድልየና። ኣብዚ ልደት ንኢየሱስ ኣብ መብልዕ ማል ከም መድኃኒና ኣምላኽን ግላዊ መድኃንን ገርና ብምሉእ ምስኡ ክንውሃሃድ ሕይወትና ዕለት ዕለት ባዕሉ ክመርሖ ክነፍቅደሉ ፍቓደኛታት ንኹን።

- **ልደት ብዓል ናይ እቲ ኣምላኽ ፍቕር ምስ ነፍስወከፍና ክሳትፎ ዝደለዩ ዝገልጽ እዩ።** ኢየሱስ መድኃኒና ሰናይ ዜና ኣምላኽና ፈቃር ከም ዝኾነ፣ መሓሪ ሓዳግን፣ ዝሸልም እምበር ዘይቀጽዕ፣ ጩካን ዘይኮነ ኣምላኽ እዩ። ንሱ ብሕይወቱን ብትምህርቱን ከም ዝገለጸ ሰማያዊ ኣቦና ክሳብ ክንደይ ከም ዘፍቅረና፣ ዝምሕረናን ንዝገበርናዮ ጽቡቕ ብዝያዳ ዝኸሕስ እዩ። ኩሉ ተአምራታቱ መለኮታዊ ምልክት መግለጺ ፍቕር ኣምላኽ እዩ። ኢየሱስ ናይ መጨረሻ ፍቕር ኣምላኽ ዝገለጸ ነፍሲ ወከፍና ደቂ ኣምላኽ ምእንቲ ክንከውን ኢሉ ሞቱ ኣብ መስቀል ምእንቲ ካሕሳ ኃጢአትን መስዋዕቲ ኮይኑ ምስ ሓለፈ ፈጸምዎ። ነፍሲ ወከፍ ልደት ዘዘኻኸረና ምስ ካልኣት ፍቕርና ክንገልጽ ክርስትያናዊ ሓላፍነትና ከም ዝኾነን ኩሉ ነዚ ክንገብር ከሎና ኢየሱስ ከም ብሓድስ ኣብ ሕይወትና ይውለድ። ኢየሱስ ኣብ ምሉእ ዓለም ኣብ ዝተፈላለዩ ብዓትታት (ጎላት) እንተ ተወልደ ግን ኣብ ልብይ እንተ ዘይተወልዱ ኢልና በዳሂ ሕቶ ንርእስና ክንሓትት ኣሎና። ኢየሱስ ኣብ ልባትናን ሕይወትናን ኣብ ጊዜ ልደት ጥራሕ ዘይኮነ ዕለት ዕለት ክውለድ ነፍቅደሉ።

በዚ ኸኣ ብርሃኑ ኣብ ውሽጥና ክኹልዓና እሞ እቲ ንሱ ዝገለጸልና ሕድገት ኃጢአትናን ዝገለጸልና ዘይሕለል ፍቕርን ኩሉ ርኢና ክንክእል።

- **ልደት ናይ ኣማኑኤል ብዓል እዩ።** ብዓል ልደት ብዓል ኣማኑኤል ንብሎ ምኽንያቱ ናይ ሓዲስ ኪዳን ኣምላኽ ኣብ መንጎና ኣብ ኩሉ ተግባርናን ሕወትናን ክሓድር ስለ ዝደሊ፣ ንሱ ከምቲ ብመልእኹ ንማርያም ዝገለጸላ ኣማኑኤል እግዚአብሔር ምሳና እዩ። ኢየሱስ ከም መግለጺ ምስጢር ኣምላኽ ኣብ ኩሎም ምስጢራት ቤተ ክርስቲያን ብፍላይ ኣብ ምስጢረ ቅዱስ ቍርባን፣ ኣብ ቅዱስ መጽሓፍ፣ ኣብ ስርዓት ልጡርግያን ኣብ ነፍሲ ወከፍ ኣማናይ ብመንፈ ቅዱስ ዝተቐየረ (ታቦት መንፈስ ቅዱስ) ይርከብ። ልደት ንሕና ጸወርቲ ኣምላኽ ኮና ኣብ ኩሉ ብፍላይ ምስቶም ምሳናን ኣብ ከባቢናን ዝነብሩ ከምቲ ኢየሱስ ዝገበሮ ብምግባርን ብምፍቃርን እዚ ኸኣ መስዋዕቲ እናገበርና፣ ትሕትናን ምሉእ ተወፋይነት ኣብ ኣገልግሎት ብምጽማድ ክንገብሮ ንኽእል። ብተልእካዊ ሓላፍነትን ኣገልግሎትን ንኢየሱስ ኣብ ኩሉ እነብጽሕ ኣነን ንስኹም ኢና። እቲ ኣብ መንጎና ምሳና ዘሎ ኢየሱስ ንኻልኦት ከም ዝፈልጥዎን ዝቕበልዎን ክንገብር ከሎና እታ ዝዓበየት ህያብ ልደት ክንገብራ ንኽእል እዚኣ እያ። ኣብ ሕይወት ደቅናን ኣብ ሕይወት ቤተ ሰብናን ኢየሱስ ከም ዝቕበሉ ክንገብር ከም መበገሲ ገርና ነዚ ብዓልና ነብዕሎ።

ብዓልና እምብኣር ፍሉይ ኣስተንትኖ ክንገብር እሞ ርእስና ክንሓትት ይሕግዘና። ብዓልና ንስለ ዝኸርን ብዓልን ኢልና ከይንገብሮ ምስትውዓል ይሓተና። ኣስተንትኖኦና ብኸልተ ሓላባት ክንዛዝሞ።

1. ኢየሱስ ኣብ ልብና ክውለድ ቦታ ክነሰናድወሉ ኣሎና። ልደት ከበድቲ ሕቶታት የቕርበልና። ከምቶም ማኅደር ኣጋይሽ ዝነበሮም ግን ኢየሱስ ኣብ ማኅደር ኣጋይሾም ከይውለድ ቦታ የብልናን ኢሎም ማዕጾ ገዝኦም ዝዓጸዉ ከምኣም ዲና? ንሕና ነቲ ብመልክዕ ጭኑቓት ስኡናት፣ ሕሙማት፣ ዝተፈላለዩ ጸገማት፣ ዘልኦም ኮይኑ ክመጽኣና እንከሎ ቦታ ኣብ ልብና ክንህቦ ክነፍቅደሉ ዘይንኸእል እንተ ኾና ንሱብ ቤተ ልሔም ምውቃስ ትርጉም የብሉን። ንነፍሲ ወከፍ ሰብ ክነኸብር፣ ንኹሉ ሰብ ኣብኡ ኣምላኽ ምስኡ ዘሎ ገርና ክንርኢ እሞ እቲ ዝግባእ ክብሪ ክንህብ ይግባእ። ንሰባት ብዝሓለፍ ክፉእ ግብሮም ፈሪድና ወይ እውን ዘለውዎ ሕይወት ስለ ዘየሓገስና ክነጽጎም ወይ እውን ፍቕርና ክነግድለሎም ኣይግባእን ምኽንያቱ ኢየሱስ ንዛእኒ ርእሱ ምስኣም ጥቡቕ ምቕርራብ ወይ ፍቕሪ ስለ ዘልኦ። ሎሚ እምብኣር ንኢየሱስ ማዕጾና ዓጺናሉ ከይንኸውን ሕልናና ንመርምር እሞ ሕጂ ንኸፈተሉ።

2. ነቲ ኣማኑኤልና ዝኾነ ኢየሱስ ክንለማመዶ ኣሎና። እቲ ሓቀኛ ትርጉም ልደት ኣማኑኤል እግዚአብሔር ምሳና እዩ። ኣምላኽ ኣባና መጺኡ፣ ምሳና ኣብ ጎመንና ኣሎ፣ ኩሉ ጊዜ ምስ ደለየና እዩ፣ ገዛእ ርእሱ ይገልጸልና፣ ኩሉ ጊዜ ንስኣን ሕድገት፣ ሕውየት፣ ቅሳነት፣ ሞራላዊ ኃይሊ፣ መምርሒ የምጽኣልና፣ ነፍሲወከፍና ኣብ ውሽጢና ብርቱዕ ጥመት ኣሎና፣ ጥመት ንዓላማን ትርጉም ዘልኦ፣ ጥመት ነቲ መድኃኒ፣ ሓዳጊ፣ ቀጺሉ ዘፍቅር ኣምላኽ፣ ጥመት ኣብ ቅድሚ ህያው ዝኾነ ኣምላኽ ምህላውና ዘረጋግጸልና ኣሎና። ልደት እምብኣር ኣብ ከምዚ ዝበለ ትመትን ጸበባን እንከሎና ኣምላኽ ምሳና ከምዘሎ የዘኸክረና። ኣብ ኩሉ ኩነታት ሕይወት ኣብ ዝፈራሕናሉ ወይ ንበይናን ኮና ኣብ ዝተሰምዓና ወይ ኣብ ጊዜ ሓዘን ኣብቲ ጽንኩር እዋን ሕይወትና ከይተረፈ ኣምላኽ ምሳና ኣሎ። እምብኣር ሎሚ በዚ ብሩኽ ልደት ኣብ ኣባይትና ክንምለስ ከሎና ንኢየሱስ ክርስቶስ ጎይታናን ኣምላኽናን ነመስግኖ።

እንሆን ግንኙሉ ሕዝቢ ዝኸውን ዓቢ ሓጎስ ኣበሥረኩም ኣሎኹእም ኣይትፍርሁ. . መድኃኒ ክርስቶስ ጎይታ ተወሊድልኩም ኣሎ ንዝብል ብስራት ኣብ ልብና ኣህዲርና ብዓልና ብፍሉይ ተሓድሶን ተስፋን ነብዕል።

ኢየሱስ ሕፃን ኣብ ልቢ ነፍስወከፍና ተወሊዱ ንኹልና ንዓድናን ዓለምናን ሰልምን ፍቕርን የውርደልና ብሩኽ ብዓል።

ኣባ ንጉሠ ፍሥሓ